



# Güneydən səslər...

"Türk dünyasında gənc nəslin yaşadıkları ölkələrdə məktəblərdə öz ana dilində təhsil almaq imkanı olmalıdır". Bunu Azərbaycan Prezidenti İlham Əliyev ötən il noyabrın 11-də Səmərqənddə keçirilən Türk Dövlətləri Təşkilatının IX Zirvə görüşündəki çıxışında bəyan edib.

Dövlət başçısının bu fikri yaddaşımızı bir qədər təzələmək üçün sanki bir təkan oldu. Azərbaycanlıların daha kompakt yaşadığı Güney Azərbaycanını göz önünə gətirdik. Quzeydə hələ də yetərincə tanınmayan Güney barədə düşüncələrimizin fonunda onun ədəbiyyatını, nəsrini, poeziyasını, yazar soydaşlarımızın mücadiləsini ifadə edən nümunələri xatırladıq.

Qəzetimizdə "Güneydən səslər..." rubrikası altında Güney ədəbiyyatının, folklorunun, mədəniyyətinin, incəsənətinin ən gözəl nümunələri ilə oxucularımızı da tanış edirik.

## RÜBAB ƏMANPUR



1985-ci ildə Ərdəbil şəhərində dünyaya göz açıb. İlk və orta məktəbi doğma şəhərində bitirib. Universitet məzunudur. Rübab Əmanpur özünü dərk edəndən könlünü sözə verib, birbirindən maraqlı şeir və qəzəlləri ilə dərin oxucu məhəbbəti qazanıb.

### Ata

Yandırdı bəd-nəzər məni odlarda yanmışam,  
Sanki ürəkliyəm başına hey dolanmışam.

Könlün şikəstədir, nəfəsində gəraylı var,  
Bülbül nəfəslı, rənglərində boyanmışam.

Xonçam bu il payızladı, pay həsrət oldu tək,  
Paysız qızam payız kimi, səndən utanmışam.

Dağ tək tufanda təkçə sən idin dayaq mənə,  
Dəhşətli anlarımda sənə daldalanmışam.

Səndən sonra bir əl day əlimdən yapışmadı,  
Axşamçağı qərib küçədə tək dayanmışam.

Səndən sonra özüm də özümdən əl üzmüşəm,  
Hicran odundayam ki, ağac tək qalanmışam.

Bilməm nədən cəfədən usanmır bu ruzigar,  
Məndən alıb səni, odu candan usanmışam.

## FƏRZAD LEYSİ

Şair Fərzad Leysi tərcüməçi kimi də aktiv fəaliyyət göstərir. O, 1985-ci ildə Təbrizdə doğulub. "Başqan" adı ilə yazıb-yaradan Fərzadın atası Hidayət bəy 1960-70-ci illərdə Təbriz Milli Universitetində çalışıb Fəda-

yi Xəلق Çerik təşkilatının fəallarından olub. Dəfələrlə zindana salınıb. Fərzad 4 yaşı olanda atasını itirib, digər bacı və qardaşları ilə birgə anası Əqdəsin himayəsində böyüyüb.

Şiraz Milli Bilgisayar Universitetinin məzunudur. İlk şeirini on beş yaşında farsca yazsa da, sonradan ana dilində-türkçə yazıb-yaratmağa başlayıb. Bu gün Fərzad Güney Azərbaycan çağdaş - Modern - Postmodern şeirinin barmaqla sayılı önəmli öncül şairlərindən biridir.



## Payız

Titrətmə düşüb  
Canıma  
Sümüyüm əsir  
Ümidim titrəyir  
Baxıram  
Hər şey divar  
"Şişə çəkib gözlərimi"  
Yollar  
Ömrüm  
Qəbir qazılır yaşama  
Dustaq  
Biçilir boyuma  
Gözlərimi yumuram  
Gəlirsən  
Qorxa-qorxa baxıram  
Bilirsən  
Diskinirəm  
Uçuxlayan dodağıma  
Matik çəkirsən  
Bağlı gözlərimə sürmə  
Şeytana daş atıram  
Yolum  
Azadlığa bəzənir.